



مقاصد

- اس سبق کو پڑھنے کے بعد طلبہ اس قابل ہو جائیں گے کہ وہ:
- صفائی کے اصولوں کو سمجھ سکیں گے اور ماحول کو صاف رکھنے کی عادت اپنائیں۔
- ٹریفک سگنلز کی پابندی اور سڑک پار کرنے کے محفوظ طریقے سیکھ سکیں۔
- سیکھیں کہ کہانیاں نہ صرف تفریح فراہم کرتی ہیں بلکہ اچھے اخلاق اور سماجی اصولوں کی تعلیم بھی دیتی ہیں۔

اچھے شہری

لاہور کے علاقے سمن آباد میں ایک بڑھیا اپنے چھوٹے اور صاف ستھرے مکان میں رہتی تھیں۔ محلّے کے سب بچّے ان کو دادی اُمّاں کہتے تھے اور ان کی عزت کرتے تھے۔ بچّے روز دادی اُمّاں سے کہانیاں سننے آتے تھے۔ ایک دن جب نعمان، سارہ، احمد اور زینب دادی اُمّاں کے گھر کہانی سننے آئے تو دادی اُمّاں کو پریشان حال پایا۔ پوچھنے پر ان کو معلوم ہوا کہ ان کا ہمسایہ علی دودن سے دادی اُمّاں کے پاس کہانی سننے نہیں آیا۔ کچھ دیر پہلے جب دادی کی ملاقات علی کی امی سے ہوئی تو انھوں نے بتایا کہ ان کے گھر کے باہر کوڑے کا ڈھیر لگا ہوا ہے جس کی وجہ سے لوگ بیمار ہو رہے ہیں اور علی بھی اسی وجہ سے بیمار ہو گیا ہے۔ یہ سُن کر زینب بولی: "ہم سب کو علی کی مدد کرنی چاہیے۔" دادی اُمّاں کو یہ بات بہت پسند آئی اور انھوں نے کہا: "ہم سب اچھے شہری ہیں اور اسی لیے ہمارا فرض ہے کہ ہم دوسروں کی مدد کریں۔ بتاؤ! کون کون میرے ساتھ شامل ہے؟" سب بچّوں نے خوشی خوشی اپنے ہاتھ کھڑے کیے۔

دادی اُمّاں نے بچّوں سے کہا: سب بچّے اپنے اپنے گھروں سے جھاڑو لے کر آئیں اور وقت کی پابندی کا مظاہرہ کرتے ہوئے آدھے گھنٹے کے اندر اندر میرے پاس پہنچ جائیں، کیوں کہ اچھے شہری وقت کی پابندی کرتے ہیں۔ نعمان اور زینب اپنے گھر سے جھاڑو لے آئے جب کہ احمد اور سارہ اپنے گھر سے کوڑے



دان لے آئے۔ دادی اماں اپنے گھر کے دروازے پر ان کا انتظار کر رہی تھیں۔ دادی اماں کے ساتھ چلتے ہوئے جب بچے سڑک کے کنارے پہنچے تو احمد نے سڑک پار کرنا چاہی۔ دادی نے احمد کو روکا اور سمجھایا کہ: "ابھی ٹریفک سگنل کی بتی سُرخ ہے۔ تمہیں قانون کے مطابق سگنل کے سبز ہونے کا انتظار کرنا چاہیے اور سڑک ہمیشہ زیرِ اکر اسنگ سے پار کرنی چاہیے۔ سڑک پار کرتے وقت ہمیشہ دائیں بائیں دیکھ لینا چاہیے اور دھیان سے سڑک پار کرنی چاہیے۔"

تھوڑی دیر بعد بچے علی کی گلی کی صفائی کرنے لگے اُن کو دیکھ کر کچھ لوگ ان کی مدد کو آئے اور تھوڑی ہی دیر میں گلی کی تمام گندگی صاف ہو گئی۔ دادی اماں نے صفائی کے بعد سب بچوں کو اکٹھا کیا اور کہا: گلی کی صفائی تو ہو گئی اب ہمیں اپنی صفائی بھی کرنی چاہیے۔ کیونکہ اچھے شہری نہ صرف اپنے ماحول بلکہ اپنی صفائی کا بھی خیال رکھتے ہیں۔ اس کے بعد سب بچوں نے اچھی طرح ہاتھ منہ دھویا اور علی کی تیمارداری کی۔ علی کی امی نے جب دادی کا شکریہ ادا کیا تو دادی نے کہا: "اچھے شہری دوسروں کی مدد کرتے ہیں۔" اُس کے بعد علی کی امی نے سب کو شربت دیا اور دادی اماں نے سب بچوں کو کہانی سنائی۔



مشق

الفاظ	معنی
شہری	شہر میں رہنے والا شخص
فرائض	ذمے داریاں، کام
علاقہ	مخصوص جگہ یا مقام
ماحول	آس پاس کی صورتِ حال، فضا
تیمارداری	کسی بیمار کی دیکھ بھال کرنا

(1) نیچے دیے گئے سوالات کے جوابات لکھیے۔

- 1- دادی اماں کیوں پریشان تھیں؟
- 2- جب احمد نے سڑک پار کرنا چاہی تو دادی اماں نے کیا کہا؟
- 3- شکریہ ادا کرنے پر دادی اماں نے علی کی امی کو کیا کہا؟
- 4- دادی اماں نے بچوں کو گھر سے کیا لانے کا کہا؟
- 5- اچھے شہری کی خصوصیات لکھیے؟



املا کے الفاظ



(2) دیے گئے الفاظ لکھیں اور دُرست املا سیکھیں:

	مظاہرہ
	ٹریفک سگنل
	ماحول
	تیمارداری
	ہمسایہ
	انتظار
	زیراکر اسنگ



لکھائی کی مہارت



(3) خالی جگہوں میں درست الفاظ لکھیے:

1- اچھا شہر ہی اپنے علاقے کو _____ رکھتا ہے۔

2- دادی نے بچوں کو _____ کا سبق دیا۔

3- شہر میں _____ صفائی کے بعد سب بچوں نے اچھی طرح _____ دھویا اور علی کی

_____ کی۔

4- علی کی امی نے سب کو _____ دیا اور دادی اماں نے سب بچوں کو _____ سنائی۔

عملی سرگرمی



(4) طلبہ "صفائی کی اہمیت" کے بارے میں پوسٹرز، فلائرز، یا بینرز تیار کریں۔

(5) ایک "صفائی واک" یا مہم منعقد کریں، جس میں طلبہ یہ پیغامات اسکول کے احاطے یا قریبی گلیوں میں لے جائیں۔

(5) اس دوران صفائی کے اصول، جیسے "کچرا کوڑے دان میں ڈالیں" یا "پانی ضائع نہ کریں"، پر عمل کرتے ہوئے مثال قائم کریں۔